



ፍኖተ ዴሞክራሲ የኢትዮጵያ አንድነት ድምፅ

Finote Democracy Voice of Ethiopian Unity

efdpu@aol.com

www.Finote.org

ፕሮግራም:- ረቡዕና እሁድ ከምሽቱ ሁለት ሰዓት አስከሬና ሰዓት ሰዓት በ 13 ሜትር ባንድ

Program: Wednesday and Sunday 8:00PM- 9:00 PM on 25 meter band.

ዜና ዘገባ

ሐምሌ 17 ቀን 2002 ዓ.ም.

ዜጎች እየታፈሱ የሚደርሱበት እየጠፋ መሆኑ ተጠቆመ፤

እጃቸውን በካቲና አስረው ያመጡዋቸው እስረኞች በአሰቃቂ ሁኔታ ሞቱ፤

የወያኔው መሪ መለስ ባለሀብት ኢትዮጵያውያኖችን አስፈራራ ዛቻም ሰነዘረባቸው፤

ለዲፕሎማቶች ታጎበድዳላችሁ ሲልም ወረፋቸው፤

የወያኔ አረመኔ ቡድን ይቃወሙኛል የሚላቸውን ዜጎች ያለ አንዳች በቂ ማስረጃ በየእስር ቤቱ እያጎረ ከማሰቃየቱም በተጨማሪ ቤተሰቦቻቸው እስረኞቹ ያሉበትን እንዳያውቁ እየደበቀ መሆኑን ከተለያዩ እስር ቤቶች የሚደርሱን ጥቆማ ገለፀ።

በተለይ ከአዲስ አበባ እና ከዋና ዋና የክልል ከተሞች በተለያዩ ሰበቦች እና በተለያዩ ምክንያቶች እየለቀሙ የሚያስሩዋቸውን የፖለቲካ እስረኞች ከቤተሰቦቻቸው ጋር እንዳይገናኙ በማድረግ እያሰቃዩዋቸው ሲሆን ቤተሰቦቻቸው ያሉበትን እስር ቤት ድንገት ቢያውቁ እንኩዋን እንደማያገናኙባቸው ከጥቆማው ለመረዳት ተችሎታል።

አደገኛ ጠዘኔ ብለው የወያኔ ባለስልጣናት ስያሜ ያወጡላቸው ወጣቶች በሸዋ ሮቢት እና ሙሰኛ ብለው የሚጠሩዋቸው ነጋዴዎች በዝዋይ እስር ቤቶች ውስጥ ተከፋፍለው እየታሰሩ ሲሆን በእነዚህ ዜጎች ላይ በየአለቱ የሚያደርሱት ግፍ እና በደል በቃላት ሊገለጽ እንደማይችል የተገለፀ ሲሆን እስረኞቹ በሚወሰድባቸው አረመኔያዊ እርምጃ እየተማረሩ እራሳቸውን እስከ ማጥፋት መድረሳቸውን የጠቆሙት ምንጮቹ ሰሞኑን ደግሞ እጆቻቸው በካቲና ታስረው ለህክምና ከዝዋይ ወደ አዲስ አበባ ሲገቡ የነበሩት እስረኞች ላይ የሞት እና ከባድ አደጋ እንደ ደረሰባቸው ታውቆታል።

ከዝዋይ እስር ቤት ለህክምና ብለው ወደ አዲስ አበባ ሆስፒታል የወሰዱዋቸው እስረኞች ላይ ሞት እና የመቁሰል አደጋ የደረሰው ቅጥ ያጣ የአነዳድ ችግር ከመሆኑም በተጨማሪ እስረኞቹ ከመኪናው መቀመጫ እጅታ ጋር ሁለት እጆቻቸው በመታሰሩ መኪናው ሲገለበጥ የከፋ አደጋ ሊደርስባቸው እንደቻለ ከአይን እማኞች የተገኘው ጥቆማ አስረድቶታል።

እጃቸውን በካቲና ታስረው ከዝዋይ ወደ አዲስ አበባ ሲወሰዱ የነበሩት እስረኞች ከዝዋይ 50 ኪሎ ሜትር ርቀት ላይ ዓለም ገና ተብላ በምትጠራው ከተማ አቅራቢያ ሲደርሱ ከሌሊቱ 10 ሠዓት ላይ የመኪና መገልበጥ አደጋ እንደደረሰና ሁለት እስረኞች ወዲያውኑ ሲሞቱ ሌሎች ደግሞ እጅግ የከፋ አደጋ እንደደረሰባቸው ለማወቅ ተችሎታል።

ሀምሳ አለቃ ዮሀንስ በተባለ አሽከርካሪ እሁድ ሐምሌ 11 ቀን 2002 ዓ.ም ለሰኞ አጥቢያ ከሌሊቱ 10 ሰዓት ላይ ከዝዋይ እስር ቤት ወደ አዲስ አበባ እስረኞችን ይዞ ሲበርር የነበረ ኮስተር የተሰኘ 24 ሰው የሚጭን መለስተኛ አውቶቡስ ተገልብጦ ሁለት እስረኞች ወዲያውኑ ሲሞቱ ሌሎች ከባድ የመቁሰል አደጋ የደረሰባቸው መሆኑን የጠቆሙት የዓይን እማኞች ሹፌሩን ጨምሮ ሌላ አንድ የጥበቃ ፖሊስም አብሮ መሞቱ ታውቆታል።

እስረኞችን ህገ ወጥ በሆነ መልኩ በሌሊት አሳፍረው እያገዙት ከመውሰዳቸውም በተጨማሪ እስረኞቹ ከአደጋው ያልተረፉት እጃቸው በካቲና በመታሰሩ እራሳቸውን ለማዳን እንደተቸገሩና በቃላት ሊገለጽ የማይችል ዘግናኝ አደጋ ሊደርስባቸው እንደቻለ የአይን እማኞቹ አስረድተዋል።

አሁን ተገጩ እያሉ እያናፈሱ የሚውሉት የወያኔ አፈ ሊቅ የሆኑት ሚዲያዎች በግፍ እና በግዳጅ ታስረው በሚሰቃዩት ዜጎች ላይ ይህን የመሰለ ዘግናኝ አደጋ ሲደርስ እንደ ተራ

እና አልባሌ ነገር ዝም ማለታቸው በእጅጉ የሚያሳዝን ከመሆኑም በላይ ገመናችን ይወጣል በሚል የወያኔ ቡድን ጉዳዩን በምስጢር መያዙም ታውቆታል።

አደጋው ከደረሰበት ማግስት ሐምሌ 12 ቀን 2002 ዓ.ም ጀምሮ የአስረኛ ቤተሰቦች ዝዋይ ያሉትን እንዳያዩ የተከለከሉ መሆኑን የጠቆሙት ውስጥ አዋቂ ምንጮች እስከዛሬ ድረስ ማን እንደሞት ቤተሰቦቻቸው ባለማወቃቸው እጅግ ከፍተኛ ሀዘን ውስጥ ወድቀው እንደሚገኙም ጨምረው ገልጸዋል።

የሙዋች ፖሊሶች አስከሬን አንደኛው አዲስ አበባ ሌላኛው መቀሌ ተጉዋጉዞ ስርዓተ ቀብራቸው እንዲፈጸም ሲደረግ የወያኔ አረመኔ ቡድን በግፍ ያሰራቸው እና በአደጋው የሞቱት አስረኞች አስከሬንን ቤተሰቦቻቸው ሳያውቁና ሳይሰሙ እንደ እንሰሳ አዲስ አበባ አምጥቶ በማዘጋጃ ቤት ሰራተኞች በድብቅ እንዲቀበሩ ማድረጉንም ምንጮቹ ጨምረው አጋልጠዋል።

በየጊዜው እያፈሰ ለአስር የሚዳርጋቸው ዜጎች ቁጥር በየአለቱ እየጨመረ በመምጣቱ በመላ ሀገሪቱ የአስር ቤት ግንባታው እየተስፋፋ ከመምጣቱም በተጨማሪ እዚህ ግባ በማባይልና ምንም ማስረጃ በሌለው ክስ እየወነጀለ ለአስር የሚዳርጋቸው ዜጎች በመብዛታቸው የተለያዩ አስር ቤቶች እንዲታጎሩ ከመደረጋቸውም በላይ ለተለያዩ በሽታዎች ተጋልጠው እንደሚገኙ ይህም የደረሰን ጥቆማ አብራርቶታል።

ህክምናውን ለማግኘት አቅም ያላቸው አስረኞች በገንዘባቸው እንታከም እያሉ ጥያቄ ቢያቀርቡም አድማጭ እና ሰሚ አጥተው በከፋ ህመም እየተሰቃዩ ሲሆን ገሚሶቹም በዚያው አስር ቤት እየሞቱ እንደሚገኙ ታውቆታል።

ወ/ት ብርቱካን ሚደቅሳ ብዙ ጊዜ በተለያዩ ህመሞች ተጠቅታ በቂ ህክምና ወደ ምታገኝበት ቦታ እንድትወስድ ወላጅ እናትዋ እና ዓለም አቀፍ ድርጅቶች ተደጋጋሚ ጊዜ ጥያቄ ቢያቀርቡም ጥያቄያቸው ተቀባይነት አጥቶ ውድቅ የተደረገ ከመሆኑም በተጨማሪ ከውጭ ተገዝቶላት የሚገቡ በሀኪም የተረጋገጡ መድሀኒቶች እንዳይሰጥባት በመደረጉ በአሁኑ ሰዓት ህመምዋ እየባሰባት እንደሚገኝ ወላጅ እናትዋ ድረሱላት ሲሉ ገልጸዋል።

ለክብራቸው እንጂ ለህዝቡ ነጻነት የማይጥሩ.....ለዝናቸው እንጂ ለህዝቡ ልዕልና የማይሰሩ.....ገንዘባቸውን ማከማቸት እንጂ ለህዝቡ ኑሮ ደንታ የሌላቸው የተቃዋሚ ፓርቲ መሪ ነን የሚሉት እድሜ ጠገብ ፖለቲከኞች ወጣቱዋን ፖለቲከኛ አስር ቤት አስገብተው ከወያኔ ጋር አንዴ ሽራተን ሌላ ጊዜ ግዩን እያሉ ከመለስ ዜናዊ ጀምሮ እስከ ግልገል ሹማምንት በምስጢር እና በይፋ ሲሞዳሞዱ ቢከርሙም ውጤቱ እንዳሰቡት ሳይሆን ቀርቶ የጠበቁት እና የፈለጉት ዝናና ክብር ያጡት መሆኑን የግንቦቱ ምርጫ ያረጋገጠ ነው ያሉት አንድ ስማቸው እንዲገለፅ ያልፈለጉ የአዲስ አበባ ዩኒቨርሲቲ ፖለቲካል ሳይንስ መምህር አሁንም በአስር ላይ ሆኖ ታላቅ ሰው መሆንን ያስመሰክረች ቆራጥ ኢትዮጵያዊ መሆንን ሁሉም ዜጋ ያውቀዋል ሲሉ በንዴት አስተያየት ሰጥተዋል።

በአሁኑ ሰዓት ዜጎች እንደ እንሰሳ ከየቤቱ እየታፈሱ ለአስር ሲዳረጉ አንዳችም ተቃውሞ የማያሰሙትና ይባስ ብለው እርስ በርስ እንደተናካሽ ውሻ እየተባሉ ያሉት የተቃዋሚ መሪ ነን የሚሉት እነዚህ እድሜ ጠገብ ግለሰቦች ለወያኔ ስልጣን መራዘም አንዱና ዋነኛ መሆናቸው ሊታወቅ ይገባል ሲሉም እኚህ ምሁር አጽንኦት ሰጥተው ሲገልጹ ተደምጠዋል።

በሌላ ዜና ግራ የገባው ወያኔው መሪ መለስ ዜናዊ ሰሞኑን አሉ የተባሉ የሀገሪቱን ከፍተኛ ባለ ሀብቶች በምስጢር ቤተ መንግስት አስጠርቶ ጠንክር ያለ ማስፈራሪያ መስጠቱ ተጋለጠ።

ለተቃዋሚ የፖለቲካ ፓርቲዎች ድጋፍ ያደርጋሉ በሚል ከፍተኛ ወከባና እንግልት ሲደርስባቸው የነበሩትን በለሀብቶች ዘንድም እንደ ሌላው ጊዜ ሁሉ ለማስደንገጥ አራት ኪሎ ቤተ መንግስት ውስጥ በሚገኘው የመሰብሰቢያ አዳራሽ ውስጥ ሰብስቦ ማስፈራሪቱ ታውቆታል።

መለስ ዜናዊ ባለሀብቶቹን ጠርቶ ባነጋገረበት ወቅት «.....ለውጭ ሀገር ኤምባሲዎች የምታሸከሹኩ እንዳላችሁ ደርሰንበታልበምስጢር አሁንም ለተቃዋሚ ፖለቲካ ፓርቲዎች ድጎማ የምትሰጡ አላችሁ..... አንዳንዶቻችሁ የኢህአዴግን ንግድ ድርጅቶች ለመጣል እያሴራችሁ መሆኑን ታውቆታል.....» የሚሉ ሌሎች ጸያፍ ስድቦችን ጭምር መናገሩን የጠቆሙት ተሰብሳቢዎቹ የገንዘብ ችግር ስላጋጠመው አስደንገጦ ለመውሰድ ያሰበው ስልት ሳይሆን አይቀርም ሲሉም ያላቸውን ግምት ገልጸዋል።

«.....ከእኛ ሀሳብ እና እቅድ ውጭ ብትንቀሳቀሱ የያዛችሁት ሀብት ዜሮ ሊወጣ ይችላልአስፈላጊ ከሆነ በ10 ደቂቃ ሁሉንም ሀብት ልታጡ ትችላላችሁ.... ደረታችሁን የምትነፋብት ገንዘብ እኛ በፈጠርነው ዲሞክራሲ መሆኑን ማወቅ አለባችሁ.....የተቃዋሚ መሪዎችም ሆነ አምባሳደሮች በእኛ ላይ የሚፈጥሩት አንዳችም ጫና የለም.....» ሲልም ዛቻ እና ማስፈራሪያ ሲሰነዘር እንደዋለ ታውቆታል።

ባለፈው ወር ሰኔ መገባደጃ ላይ ድንገት በሀገሪቱ ውስጥ አሉ የተባሉና በተለይ ከተቃዋሚ መሪዎች ጋር ይሞዳሞዳሉ የአምባሳደሮችን ትኩረት ይስባሉ በተባሉት ባለሀብቶች እና ቀድሞ ዲያስፖራ የነበሩት ላይ ይሄን መሰሉ ጫና ሊፈጠር የቻለው የወያኔ ቡድን መሪዎች የተሳሳተ ግንዛቤ በመያዛቸው ነው ያሉት ተሰብሳቢዎቹ እንዲህ ያለ አገራዊ ዘለል እና ማን አለብኝነት ለማንም አልበጃ ሲሉ በምሬት ሲገልጹ ተደምጠዋል።

እስከ አሁን ድረስ በዓለም ላይ ያየናቸው አምባገነን መሪዎች ጡንቻቸውን የሚያፈረጥሙት አሜሪካ በምታደርግላቸው ድጋፍ መሆኑን የጠቆሙት እነኚህ ባለሀብቶች ሁኔታዎች ሲቀየሩ ወዳጆቻቸው የነበሩትን አንቅራ እንደምትወረውር እነ ቻርልስ ቲለር ሳዳም ሁሴን እና ሌሎችን መመልከት በቁ ምስክር ነው ሲሉም በመለስ ፈር የሳተ ንግግር እንባ እየተናነቃቸው ሲናገሩ ተደምጠዋል።

ይብዛም ይነስ መለስን ጨምሮ አሉ ከተባሉት የወያኔ ቁንጮ ባለስልጣናት በላይ የተሻለ ትምህርት እና ችሎታ ያለን ሰዎች የተሰባሰብንበት የንግድ ማህበረሰብን እንደ ተራ እና አልባሌ ሰዎች በመቁጠር አላስፈላጊ ትችት እና ስድብ ማሳቀፉ እጅግ የሚያሳፍር እና ለዜጎች ያለውን ክብር ያወረደ መሆኑን የተረዳንበት ነው ሲሉ በስብሰባው ላይ የነበሩት ባለሀብቶች በቁጭት እና በእልህ ሲገልጹ ተደምጠዋል።

የወያኔው መሪ መለስ ዜናዊ ዛሬ በተለያዩ አቅጣጫዎች በነጋዴው ህብረተሰብ ላይ በተለይ ውጭ ሀገር ኖረው በመጡ ኢንቨስተር ኢትዮጵያውያኖች ላይ ወከባና ጫና እየፈጠረ ያለው ቀስ በቀስ

በተቃዋሚ ፓርቲዎች ጀርባ ተከልለው በመግባት ስልጣኑን ያስጥሉኛል የሚል ስጋት በማሳደፍ ነው ሲሉ አንድ ስማቸው እንዲጠቀስ ያልፈለጉ ባለሀብት አጽንኦት ሰጥተው ገልፀዋል።

በተለይ ከቅርብ ጊዜ ወዲህ የነጋዴዎች ወይም ኢንቨስተሮች አይን ቀለም አላመረኝም በሚል ሰብስቦ እስከ ዛሬ ድረስ አንዳችም ትንፋሽ ሳይል የቀረበትን ነገሮች ከ18 ዓመታት በሁዋላ እንደ አዲስ እተመለከተ ሰብስቦ እየፈጠረ ክስ መስርቶ ወደ ዘብጥያ እያወረዳቸው መሆኑ እጅግ አሳዛኝ ከመሆኑም ባሻገር ለሀገር የማይጠቅም የበቀል እርምጃ መሆኑን የደረሰን ዘገባ ያስረዳል።

ሰሞኑን በአራጣ አበዳሪነታቸው የሚታወቁት አቶ አየለ ደበላ የተባሉት ባለሀብት (በቅጽል ስማቸው አይ.ኤም.ኤፍ) የወያኔ ቡድን የውጭ ምንዛሪ ባጣበት ወቅት ሳይቀር ለነጋዴው ህብረተሰብ የጀርባ አጥንት ሆነው ሲያገለግሉ የነበሩ ቢሆንም ከቅርብ ጊዜ ወዲህ ክስ መስርቶባቸው የ22 ዓመት ጽኑ እስራት እና 308 ሺህ ብር ቅጣት ጥሎ እጅግ ዘመናዊ ህንፃዎቻቸውን..... ሙሉ ንብረቶቻቸውን..... በባንክ ውስጥ የነበራቸው በብዙ ሚሊዮን የሚቆጠር ብር..... በቤታቸው ውስጥ የተገኘ መጠኑ ያልታወቀ በሚሊዮን የሚቆጠር ዶላር እንደተወረሰባቸው ታውቆዋል።

ወያኔ ህጉን ለማስከበር እና የሀገርን ጥቅም ለማስጠበቅ ብሎ የወሰደው እርምጃ አይደለም ያሉት ስማቸው እንዲገለጽ ያልፈለጉ የአንድ ኩባንያ ባለቤት ከዚህ ቀደም ይህን ስራ ግለሰቡ እንደሚሰሩ እየታወቀ አልፎ ተርፎ ታላላቅ የተባሉ የወያኔ ባለስልጣናት ጭምር ብድር ከእኚህ ግለሰብ እየወሰዱ እንደነበር አስታውሰው ባለስልጣናቱ የተበደሩትን ገንዘብ ላለመመለስ በማሰብ ለሀገር እና ለወገን በማይጠቅም መልኩ በበቀል ላይ በመመስረት ግለሰቡን በህይወት እንዳይኖሩ የሚያደርግ እርምጃ መወሰዱ በእጅጉ ያሳዘናል ያሳፍራልም ሲሉ ገልፀዋል።

የበቀል ውሳኔ መሆኑን የሚያስታውቀው ግለሰቡ በባንክ የነበራቸው ገንዘብ.....በቢሮዎቸው እና መኖሪያቸው የተገኘው የውጭ ሀገር በሚሊዮን የሚቆጠር ገንዘብየመኖሪያ ልዩ ቪላዎቻቸው.....በአራት ኪሎ ከብርሀንና ሰላም ማተሚያ ቤት ፊት ለፊት የሚገኘውን ያልተጠናቀቀ ዘመናዊ ህንፃ ከመውረሳቸውም በላይ ለሰዎች ያበደሩትን ገንዘብ እንዳይጠይቁ የሚደነግግ ውሳኔ እንደተጣለባቸውና ባዶ እጃቸውን መሆናቸው እየታወቀ 308 ሺህ ብር ቅጣት እና 22 ዓመት ጽኑ እስራት እንዲቀጡ መወሰኑ የበቀል እርምጃ መሆኑ ያስታውቃል ሲል የደረሰን ዘገባ አብራቶዋል።

በእኚህ ግለሰብ ላይ የተወሰደው እርምጃና በሌሎች ባለሀብቶች ላይ በቫት ማጭበርበር ስም በወረንጦ እየተለቀሙ ወደ ዘብጥያ የሚወርዱት ዜጎች ከቀን ወደ ቀን ቁጥራቸው እያሻቀበ መምጣቱ አስደንጋጭ ከመሆኑም በላይ ቀስ በቀስ የወያኔ አባል ነጋዴዎች ብቻ ሙሉ ለሙሉ በሀገሪቱ ውስጥ ያለውን ንግድ ለመቆጣጠር ሆን ተብሎ የተቀነባበረ ስልት መሆኑን ሁሉም ዜጋ ሊያውቀው እንደሚገባም እየተነገረ ይገኛል።